

### **Veldjboeket**

de veldjer zind in de zoeëmer ee blome kleed  
Ich stoa verstijld dat zoeë get sjoëns besjteet  
wiej kint zoeë get sjpontaan gebuëre  
al die sjoëen blome en kluëre  
margriet en vergeët mich neet  
wat een blome prach dat om mich heër stjeet  
klaproeës en kamille  
ich doeë ze nuij beminne  
korebloom en dotter die zind allenuij sjoëen  
ich krieg mien verdeende loeën  
went ich wanjel doer 't Limburgs landj  
veul ich mit blome mien handj  
ze stondj uëveral om mich heer es mieër  
die prachtige blome va ozze leeve Hieër  
wiej sjoëen is toch de natuur  
en de blome sind gaar neet duur  
loate vier de natuur waardere  
vuur al dat sjoëns wat ze os deed geëve

Jan van Haaf

### **Wat der zoeëmer bringt**

't Vasteloavespekske hingt  
Frisj gewesje in de kas  
Poasjtek aan inne balk  
Oppe zulder vas  
De fieëste van 't vreugjoar  
Hubbe vier gehad  
En noe wachte vier verlangend  
Wat der zoeëmer in petto had  
Witte wolke, der hieëmel blauw  
Zonnesjtroale op dien gezich  
Der ene 'n nuje leefde  
Der angere blij mit 'n vertroewd gezich

Wiel Roeselers

### **De zoeëmer kumt!**

Ich wil naoë boete  
Ich wil der oet  
Ich wil mich neet opsjlete  
Ich blief neet in de boet

Boete daoë sjient de zon  
Ze sjittert in de viever wie in glaas  
Ich veul de zoeëmer komme  
Ich ruuk al 't graas

Nog effe en 't is zoeë wiet  
De eërd wurdt weer opgewermd  
Ich kan der bau neet mieë op wachte  
Dat de zon mich omermt!

Wiel Roeselers

### **Sjpieëwe Dans**

Wentj de zon onger geet  
Maak ich mich gereed  
Da goa ich noa de beënje  
Kieke noa de sjpieëwe  
Die hiej zons ongergank gontj vieëre  
De loef wierd zjwart gevuld  
't heët zich geloeënd, mien geduld  
De sjpieëwe danse doer de loef  
Wat ee sjoeën geluid... Zoef...  
Dan opins wat make ze ee leëve  
Noe zuls te get beleëve  
Ze make een hels lawaai  
Dan ene groeëte golvende zjwaai  
't is wiej een symfonie  
Ee sjouw sjpieël voltrikt zich hiej  
Opins dale ze aaf  
't is moessjtíl, en zindj noe braaf

Jan van Haaf

### **Reëgeweer**

De reëge vilt  
Mit bek oet gen loch  
Vertwiefeld dink ich  
Is 't nog neet genug!

Mer 't blief mer komme  
De sjtroat wurd 'n beëk  
't Reëgent potdomme  
Al bau 'n week

Mer went de reëge  
Sjtrakke deed versjtomme  
Dan hoeft de sjproeijwage  
Algoans neet te komme

Wiel Roeselers

### **Pluk d'r Daag**

In het leëve ontgeet dich van dinger waal ins de zin,  
Is 't allemoal alleen nog mèr te doeën om finansjeel gewin?  
Gebuërt d'r nieks mieër geweun vuur 't plezeër,  
Onger 't motto: ich doeën dat gewuën geer.

Loate vieër os alleen noch mér leije doeër de waan\* van d'r daag,  
woebie d'r ene daag alles en de volgende daag gaar nieks maag?  
't is in ozze tied gewuën neet te geleuve,  
Dat vieër zoeë diks 't leëve neet mieër preuve.

Geneet van de klene dinger en pluk d'r daag,  
Of 't noë guster woar, murge wurd of 't is vandaag.  
't is dich mèr ins gegeëve, dus geneet d'r van,  
Omdat 't vuur dats-te 't wits vuurbie zin kan!

Ron Logister.

### **Zonnesjien**

De vreuge zonnesjien  
Mak leegskes in de nate blaar  
Va de groeëte beuk, deë aa de uëverkantj sjteet  
Noa een reëgebuuj laat in de nach  
Uëversjpant ene reëgeboag dees prach

Jan van Haaf

### **Pieëpel**

Ummer döl en roeteleboet!  
Vloog d'r pieëpel  
Noe heëj en dan doa,  
Heë fladdert alle blumkes noa  
Va blom bis blom  
En alles um de buët  
Wie zich dat gehuët  
Ee muulke hei, en get nektar doa  
Ueveral drop en draaf  
Zoeë fladdert d'r pieëpel ozze gaad oet!

Jan Halmans

### **Sjilderie**

De sjilte van de natuur  
De ruimte om dich heer  
Tussje velder of buusje  
Egaal mit welk weer

Zonnesjtroale oppe kop

Of de windj fosj teëge  
Brakke doer de sjnieë  
Platsje doer de reëge

'n Eekheuëre langs der boom  
'n Rieë langs der buusjrandj  
Patrieze in de vluch  
'ne Reiger aan de waterkantj

Sjpeur van knien of haas  
Of get veëre achter blieëve  
Paddesjteul op inne sjtorkel  
Klaproeëze in de klieëve

Details in 'n wonjere welt  
'n Meesterlik groeët sjilderie  
Gans sjtillekes kiek ich der heer  
Realiseer mich, ich huër derbie

Wiel Roeselers

### **In de ban van de vakantie!**

Jieëder joar is 't weer zoeë wiet,  
Dan is 't weer vakantietied.  
Juli en Augustus zunt traditioneel,  
Es vakantiemoande één geheel!  
D'r ene noa de angere geet dan,  
D'r tusje oet, es 't effe kan!  
Sommige hubbe 't dan noch vuur zich,  
Die hubbe in september een vakantiegezicht!  
Mér in 't vuurtraject kin-ste diene lol al op,  
Dan sjeet waal ins 't gezin op d'r kop!  
Went woeë heër geet de rees dit joar?  
Dan begint al 't ieësjte bezjwaor!  
Zon, cultuur, fieëste, sjtrandj, auto, vlege of bus?  
Hotel, camping, huuske, pension is de vroag aldus!  
't Oetzeuke van de besjtumming is ooch 'n fieës,  
En lieëvert altied op inne sjoeëne prieës!  
Neet alleen de buësj wieërd getorpedeerd,  
Ooch 't vruije begint dan, dat is gans get weërd!  
Mos-te dich loate inente of 'n nuuj koffer hubbe?  
Nuuj zjwumsjpuulle?, vreëm geldj?, van al om uëver te dubbe!  
Bekieke wat d'r allemoal te doen is en te beleëve,  
Joa, vuur dat-ste gees, begint al 't vakantieleëve!  
En is d'r daag van 't vertrik dan eenmaal gekomme,  
Mos-te flot goan genete en 't dich good loate bekomme!  
Went helaas zoeë wie dat in 't leëve geet,  
Is ooch vakantie get dat neet vuur altied besjteet!  
In de ban van de vakantie zunt vier 'n hieële tied,

Doa noa is d'r de herinnering, die wille vier neet kwiet!  
De bagage van ozze leëvesweëg vulle vier doa mit aan,  
En hopelijk kinne vier d'r dan weer 'n joar teëge aan!

Ron Logister.